

# СОВЕЩКАЯ БЕЛАРУСЬ

ОРГАН ЦК І МІНСКАГА АБКМА КП(б)Б

№ 18  
(7460)  
СЕРАДА  
17  
ЛЮТАГА  
1943 г.

ПРАЧЫТАЎ—ПЕРАДАЙ ДРУГОМУ.

**Чырвоная Армія сустракае сваё слаўнае  
25-годдзе магутным наступленнем на фронтах  
Айчыннай вайны.**

**Партызаны і партызанкі Беларусі! Усімі  
сіламі дапамагайце чырвоным воінам, па-  
мнажайце свае ўдары па нямецкіх акупантах!**

## НАСУСТРАЧ 25-й ГАДАВІНЕ ЧЫРВОНОЙ АРМІІ

Праз некалькі дзён савецкі народ будзе святкаваць 25-годдзе свайго любімай Чырвонай Арміі і Ваенна-Марскога Флота.

Народжаная ў агні грамадзянскай вайны і ўзмацнёная за год савецкай улады Чырвоная Армія вядзе зараз змаганне з ворагам, узброеным да зубоў тэхнікай, ворагам упорным і каварным — нямецка-фашысцкай арміяй.

Створаная Леніным, выстаяла ў многагадовай працы таварыша Сталіна, наша савецкая армія аказалася той першай і адзінай арміяй у свеце, якая не толькі ўстаяла, але і наносіць удар за ўдарам аб'яднаным полчышчам італа-германскіх прыгнятальнікаў.

Чырвоная Армія вядзе вайну з нямецкімі акупантамі адзін адзін, громіць іх і гоніць з нашай савецкай зямлі. Свой юбілей Чырвоная Армія адзначае рашучым і паспяховым наступленнем на шырокім фронце. Да 25-й гадавіны яна ідзе з такімі поспехамі, як акружэнне і ліквідацыя 330.000 варожай арміі пад Сталінградам, прарыву блокады Ленінграда, вызваленне вялікіх тэрыторый Паўночнага Каўказа, Кубані, многіх гарадоў і сёл Украіны і другіх абласцей, часова захопленых немцамі.

Савецкай радзіме, свайму народу Чырвоная Армія ўжо вярнула такія гарады, як Растоў на Дану, Варашылаўград, Краснадар, Шахты, Новачэрскас, Вялікія Лукі, Курск, Шлісельбург, Белгород і многа іншых.

Велізарным наступальным парывам гараць савецкія воіны. Наступленне Чырвонай Арміі прадаўжаецца. Яна ідзе пад вадзіцельствам свайго галоўнакамандуючага любімага Сталіна і яна пераможна.

Радасцю напоўнены сэрцы савецкіх людзей. Кожны дзень прыносіць весткі аб вызваленні ад нямецкага ярма новых і новых гарадоў і сёл. Чырвоная Армія вызваліла мільёны савецкіх грамадзян, перанёсшых

шматлікія пакуты і здзекі ад гітлераўскіх разбойнікаў.

Сваю 25-ю гадавіну Чырвоная Армія сустрае новымі, яшчэ больш магутнымі ўдарамі па нямецкіх ордах і іх саюзніках. Яна будзе нястомна праследваць і знішчаць адступаючыя войскі гітлераўскай Германіі.

Задача беларускіх партызан—слаўных сыноў і дачок нашага народа актыўна дапамагаць наступаючай Чырвонай Арміі сваімі ўдарамі па тылах ворага. Народныя месціцы Беларусі зараз павінны яшчэ больш узмацніць сваю баявую дзейнасць, пашыраць свае рады і множыць удары па акупантах. Слаўную 25-ю гадавіну Чырвонай Арміі беларускія партызаны могуць і павінны сустраць новымі выдатнымі баявымі подвiгамі.

Партызаны аднаго атрада, які дзейнічае ў Мінскай абласці, за мінулы месяц нанеслі адчувальны ўдар па камунікацыях праціўніка. Яны пусцілі пад адкос 11 эшалонаў ворага, не далі ім дайсці да лініі фронта. Партызаны аднаго атрада Віцебскай абласці некалькі дзён вялі бой з часцю ворага, якая прасоўвалася да фронта, знішчылі 215 і паранілі 50 нямецкіх салдат і афіцэраў. На полі бою гітлераўцы пакінулі танк, 3 бронемашыны і іншае ўзбраенне. Вось аб такой дапамозе Чырвонай Арміі ідзе зараз гутарка.

Беларускія партызаны і партызанкі! Ворагу нанесены моцныя ўдары, але ён яшчэ не разгромлен. Па прыкладу слаўных воінаў Чырвонай Арміі, множце свае ўдары па азважэламу ворагу, граміце яго камунікацыі, склады, базы, гарнізоны, пераразайце шляхі адступлення нямецкіх захопнікаў. Узямайце насельніцтва на актыўную барацьбу і абарону сваіх сёл, гарадоў ад нямецкага грабязу і разбою.

Пад вадзіцельствам правадыра і падкаводца вялікага Сталіна наперад, на яшчэ больш жорсткую барацьбу, наперад, за разгром нямецкіх акупантаў і выгнанне іх за межы нашай радзімы!

### Новыя ўдары беларускіх партызан

Партызанскі атрад, які дзейнічае ў адным з раёнаў Віцебскай абласці, у пачатку лютага месяца вёў жорсткія баі з вялікім карным атрадам нямецка-фашысцкіх захопнікаў. Савецкія патрыёты знішчылі больш 200 гітлераўцаў.

Група партызан аднаго атрада, які дзейнічае ў Вілейскай абласці, пусціла пад адкос чыгуначны эшалон праціўніка. Разбіт паравоз і 8 вагонаў. Рух паяздоў на гэтым участку быў спынены на некалькі дзён.

Партызаны атрада, які дзейнічае ў адным з раёнаў Магілёўскай абласці, зрабілі некалькі налётаў на нямецкія гарнізоны. Знішчана 150 гітлераўцаў. Партызаны гэтага атрада ў студзені месяца пусцілі пад адкос 7 чыгуначных эшалонаў праціўніка.

Партызанскі атрад, які дзейнічае ў адным з раёнаў Палескай абласці, у студзені месяца пусціў пад адкос 11 варожых эшалонаў.

## НАШЫ ВОЙСКІ ЗАНЯЛІ ГАРАДЫ РАСТОЎ НА ДАНУ, ВАРАШЫЛАЎГРАД, КРАСНАДАР, ШАХТЫ, НОВАЧЭРКАСК, ЛІХАЯ, ЗВЕРАВА, НОВАШАХЦІНСК, ЗОЛАЧЭЎ, КРАСНААРМЕЙСКАЕ, ВАРАШЫЛАЎСК, КРАСНЫ СУЛІН

1. 12 лютага на Кубані войскі Героя Савецкага Саюза генерал-маёра тав. РОСЛАГА І. П. і генерал-маёра тав. РЫЖОВА А. І., у выніку рашучай атакі, авалодалі горадам **КРАСНАДАР**. Першымі ўварваліся ў **КРАСНАДАР** часці генерал-маёра тав. ЦЭПЛЯЕВА Н. Ф., палкоўніка тав. БАГДАНОВІЧА П. К. і падпалкоўніка тав. ІВАНОВСКАГА М. М. Узяты палонныя і трафеі.

2. Войскі генерал-лейтэнанта тав. ЦВЕТАЕВА В. Д., прадаўжаючы развіваць наступленне, авалодалі горадам **ШАХТЫ**. Першымі ўвайшлі ў горад часці ге-

нерал-маёра тав. КНЯЗЕВА М. С. і палкоўніка тав. ФУРСІНА І. Я.

3. На Украіне войскі генерал-лейтэнанта тав. ПАПОВА М. М., у выніку імклівага наступлення, авалодалі горадам і вялікім чыгуначным вузлом **КРАСНААРМЕЙСКАЕ**, перарэзаўшы тым самым важнейшую чыгуначную камунікацыю праціўніка. Першымі ўварваліся ў **КРАСНААРМЕЙСКАЕ** часці генерал-маёра тав. ПАЛУБАЯРАВА П. П.

На Украіне нашы войскі занялі таксама горад **ВАРАШЫЛАЎСК**.

1. 13 лютага нашы войскі, у выніку рашучай атакі, авалодалі горадам **НОВАЧЭРКАСК**. Першымі ўварваліся ў горад часці генерал-маёра тав. УТВЕНКА А. І. і палкоўніка тав. СЕРЭГІНА І. Ф. са злучэння генерал-маёра тав. ЧАНЧЫБАДЗЕ П. Г.

2. Войскі генерал-маёра тав. ШЛЕМІНА І. Т., прадаўжаючы развіваць наступлен-

не, авалодалі горадам і вялікім чыгуначным вузлом **ЛІХАЯ**, горадам і чыгуначнай станцыяй **ЗВЕРАВА**.

Нашы войскі занялі таксама горад **НОВАШАХЦІНСК**.

3. На Украіне нашы войскі, у выніку ўпорнага бою, авалодалі горадам і чыгуначнай станцыяй **ЗОЛАЧЭЎ**.

Войскі Паўднёвага фронта, пад камандаваннем генерал-палкоўніка тав. МАЛІНОВСКАГА Р. Я., на працягу некалькіх дзён вялі жорсткія баі за горад **РАСТОЎ НА ДАНУ**. Сёння, 14 лютага, зламаўшы ўпорнае супраціўленне праціўніка, нашы войскі авалодалі горадам **РАСТОЎ НА ДАНУ**.

У баях за **РАСТОЎ** вызначыліся войскі генерал-лейтэнанта тав. ГЕРАСІМЕНКА В. Ф. Першымі ўварваліся ў горад часці падпалкоўніка тав. КАВАЛЁВА, падпал-

коўніка тав. СІВАНКОВА, палкоўніка тав. ДРАХЛОВА, маёра тав. ДУБРОВІНА. Абходам з захаду заняццю горада садзейнічалі часці палкоўніка тав. ШАПКИНА і маёра тав. ХОДАС.

### II.

Войскі Паўднёва-Заходняга фронта, пад камандаваннем генерала арміі тав. ВАТУЦІНА Н. Ф., пасля жорсткіх баёў авалодалі гарадамі **ВАРАШЫЛАЎГРАД** (Украіна), **КРАСНЫ СУЛІН** (Растоўская абласць).

15 лютага на Украіне нашы войскі авалодалі горадам **КРАСНАДОН**, раённым цэнтрам **УСПЕНКА**, вялікай чыгуначнай станцыяй **ЛУТУГІНА**, чыгуначнай станцыяй **ВЕРХНЕ-ДУВАННАЯ**.

У Растоўскай абласці нашы войскі занялі раёны цэнтр **РАДЗІОНАВА-НЕСВЕТАЙСКАЕ**, вялікія насялёныя пункты **КУЦЕЙНИКАВА**, **ВЯЛІКІЯ САЛЫ**.

У Орлоўскай абласці нашы войскі авалодалі раённым цэнтрам **ДРОСКАВА** і другімі насялёнымі пунктамі.


У раёне Краснаармейскае нашы войскі вялі ўпорныя наступальныя баі. Праціў-

нік прадпрыняў некалькі контратак, якія былі адбіты з вялікімі для яго стратамі. Байцы Н-скай часці захапілі 18 паравозаў, 500 розных вагонаў, 1.500 аўтамашын, 100 матацыклаў, харчовы склад і іншыя трафеі.

Нашымі караблямі ў Барэнцавым моры патоплены два транспарты праціўніка агульным водазмяшчэннем у 19.000 тон.

За тыдзень, з 7 па 13 лютага ўключна, у паветраных баях і на аэрадромах знішчаны 243 нямецкіх самалёты. Нашы страты за гэты-ж час—101 самалёт.

(3 паведамленняў СОВІНФОРМБЮРО).



ДЗЕЮЧАЯ АРМІЯ (на захад ад Курска). НА ЗДЫМКУ: Танкі ў наступленні.



# РАСТОЎ НА ДАНУ — ВАРАШЫЛАЎГРАД

Ем. ЯРАСЛАЎСКИ

На працягу амаль трох месяцаў мільёны працоўных краіны Советаў з глыбокім хваляваннем і радасцю, што ўздымае энергію, штодзённа сочаць за ўсё нарастаючым і ўсё больш паспяховым наступленнем Чырвонай Арміі. Нямецка-фашысцкія захопнікі адкатваюцца на Запад, масамі гінуць пад ударамі савецкіх войскаў, і немцы вымушаны былі абвясціць жалобу па дзесятках знішчаных гітлераўскіх дывізій. Чырвоная Армія імкліва ідзе наперад, удары яе становяцца ўсё больш адчувальнымі. Не даўдзецца немцам адмяняць жалобу!

А яшчэ нядаўна, у верасні 1942 г., гітлераўцы заяўлялі хвастліва, што Сталінград ляжыць у іх у кішэні, і яны ніколі яго не аддадуць. Яшчэ нядаўна яны планіравалі, як правядуць «усходнюю сцяну» і за гэтай «усходняй сцяной» будуць устаўляць свой агідны, воўчы «новы парадокс». Калі немцы ў другі раз захапілі Растоў у канцы ліпеня 1942 года, яны выхваліліся, што захапілі вароты да каўказскіх нафтавых крыніц. А некалькі пазней, калі ім удалося падыйсці да прадгор'яў Каўказа, яны запэўнялі, што закрылі Каўказ на замok для савецкай улады назаўсёды. Здурнелыя ад фашысцкай прапаганды і ашаломленыя хлуснёй гітлераўскай зграі, нямецкія абываталі верылі, што скоро фюрэр паднясе ім сталінградскія заводы, землі Паволжа, каўказскую нафту, пшанічныя прасторы Кубані і Дона, прамысловасць Данбаса; нямецкія асталопы верылі, што да восені 1942 г. у іх руках будуць Масква і Ленінград.

Чырвоная Армія, выконваючы мудрыя планы свайго Вярхоўнага Галоўна-камандавання, развела ў дым надзеі гітлераўскай Германіі, яе авантурыстычныя разлікі. Яна ператварыла Сталінград і подступы да яго ў велізарныя могілкі для нямецкіх акупантаў, дзе пахаваны не толькі дзесяткі адборных гітлераўскіх дывізій, але і стратэгічныя планы Гітлера. Пад Сталінградам канчаткова пахавана слаўная легенда аб непераможнасці германскай арміі.

Асабліва вялікае значэнне мае заняццё Чырвонай Арміі Растова на Дану. Некалькі дзён таму назад на поўдзень ад Растова быў заняты Батайск. Затым на поўначы заняты былі Новачэркаск і Шахты. Немцы ўпорна супраціўляліся. Яны ведалі, якое вялікае значэнне мае Растоў на Дану. Яшчэ нядаўна яны на ўсё лады запэўнялі, што Чырвоная Армія аніяк не ўдасца вярнуць Растоў. Калі пад Сталінградам немцы былі разгромлены, яны сканцэнтравалі вялікія сілы для абароны Растова. У друку і радыё фашысты растлумачвалі, што «скарачаюць» лінію фронту для таго, каб сёканоміць сілы і згрупаваць гэтыя сілы для абароны Растова. Ужо ў дзень заняцця Чырвонай Арміі Растова аглядальнік фа-

шыскага агенцтва Транс-цэан Серторьус пісаў:

«Пад Растовам становішча не змянілася. Лёс гэтага горада будзе вырашацца не ля Ніжняга Дона, а ў раёне на паўднёвы захад ад Данецкага басейна».

Германская зводка за 14 лютага паведамляла: «У раёне ніжняга цячэння Дона і Данца не адзначалася ніякіх значных баявых аперацый».

Дарэмна доўкія, але праматаўшыя шулеры спрабавалі ашукаць народ. 14 лютага Чырвоная Армія вызваліла Растоў на Дану. Крок за крокам Чырвоная Армія за апошнія дні набліжалася да Растова, займаючы на подступах да яго важнейшыя пазіцыі. 14 лютага пасля некалькіх дзён жорсткіх баёў войскі Паўднёвага фронту пад камандаваннем генерал-палкоўніка тав. Р. Я. Малиноўскага зламалі ўпорнае супраціўленне немцаў і занялі Растоў на Дану.

Узяцце гарадоў Батайск, Новачэркаск, Шахты, Новашахцінск, а затым Растова на Дану—гэта канец разбойніцкага гаспадарання гітлераўцаў на Дану. Гэта—сакрушальны ўдар па гітлераўскіх войсках, сканцэнтраваных ля Растова. Больш таго: гэта новы сакрушальны ўдар па ўсёй гітлераўскай стратэгіі.

Другі сур'ёзны ўдар па гітлераўскай арміі нанесен заняццем г. Варашылаўграда і Краснага Суліна войскамі Паўднёва-Заходняга фронту пад камандаваннем генерала арміі тав. Н. Ф. Ватуціна. Немцы ўпорна адстаялі Варашылаўград, баі за гэты горад прадаўжаліся не адзін дзень. Немцы ператварылі гэты горад у сур'ёзны апорны пункт, спадзяючыся тут затрымаць прасоўванне Чырвонай Арміі. Але Чырвоная Армія вызваляе адзін за другім гарады, шахцёрскія пасёлкі і іншыя насялёныя пункты Данбаса. Старабельск і Лісічанск, Краснаармейскае і Пролетарск, Краматорская і Барвенкава, Шахты і Варашылаўск, Варашылаўград, Красны Ліман і іншыя гарады Данбаса вяртаюцца ў строй савецкіх гарадоў. Цяпер ужо ясна, што нанесен сур'ёзнейшы ўдар сілам немцаў у Данбасе, перахоплены, перарэзаны важнейшыя іх камунікацыі і набліжаюцца дні разгрому немцаў у Данбасе. З усёй энергіяй шахцёры, металургі і хімікі Данбаса і Растоўскай абласці возмуцца за аднаўленне прамысловасці, а калгаснікі—за падрыхтоўку да веснавой сяўбы.

Веснавая сяўба на ўсім працягу Волгі, Дона, Кубані, Терака, на ўсім Каўказе забяспечана. Мы ўпэўнены, што яна будзе забяспечана і ў Данбасе і ў іншых абласцях Украіны, вызваляемай з кожным днём ад гітлераўскіх прыгнятальнікаў. Чырвоная Армія ідзе наперад, і няма сілы, якая спыніць яе наступленне. Кожны новы поспех, кожная новая перамога нашых войскаў уліваюць у рады со-

вецкіх воінаў новую бадзёрасць і сілу, робяць мацнейшымі ўдары, больш імклівым наступленне Чырвонай Арміі.

Чым тлумачацца ўсё нарастаючыя поспехі Чырвонай Арміі?

Яны сведчаць перш за ўсё аб наакупленні вялікага ваеннага вопыту ў байцоў і камандзіраў, аб росце іх майстэрства і ўмення, аб узросшай нянавісці да ворага, аб тым, што войскі нашы ведаюць цяпер моцныя і слабыя бакі праціўніка і ўмеюць гэтыя веды выкарыстаць у бою. Удары Чырвонай Арміі становяцца тым мацнейшым, чым больш уся краіна набірае тэмпы вытворчасці зброі, боепрыпасаў і ўсяго, што неабходна для вайны. Пospехі савецкага наступлення сведчаць аб узросшым майстэрстве ваджэння войскаў камандзіраў Чырвонай Арміі, аб расчучасці і ўменні ваяваць праслаўленых у баях айчынай вайны генералаў. Пospех наступлення нашых войскаў забяспечан тым, што яно вядзецца па плану, распрацаванаму Вярхоўным Галоўнакамандаваннем Чырвонай Арміі.

Увесь савецкі народ ведае, што мозгам, душою, стальной воляй, якая рухае воінаў Чырвонай Арміі на разгром ворага, на вызваленне ўсіх акупіраваных немцамі абласцей і раёнаў, з'яўляецца слаўны правадыр Чырвонай Арміі таварыш Сталін.

Нялёгка было стрымаць націск велізарнай гітлераўскай арміі, калі яна дакацілася да Каўказа і пагражала жыццёвым цэнтрам краіны. Ні кроку назад!—сказаў таварыш Сталін. Ні кроку назад!—сказала партыя большэвікоў. Ні кроку назад!—сказала ўся краіна. І Чырвоная Армія з чэсцю выканала загад савецкай Радзімы. Яна выстаяла. Яна выматала ворага. Чым далей вораг забіраўся ўглыбіню, тым далей ён быў ад перамогі. Чырвоная Армія выбрала момант найбольшага напружання сіл гітлераўскіх войскаў і нанесла ім сакрушальныя ўдары. На ўсю нашу краіну, на ўвесь свет прагучэў гістарычны загад таварыша Сталіна: наперад, за разгром нямецкіх акупантаў і выгнанне іх з прэдзелаў нашай Радзімы! Выконваючы гэты загад правадыра, Чырвоная Армія нанасіць ворагу ўдар за ўдарам. Гэтыя ўдары будуць прадаўжацца да поўнага разгрому гітлераўскіх разбойнікаў, якія лютуюць на нашай зямлі.

Уся краіна вітае гераічную Чырвоную Армію. З асаблівай радасцю сустракае яна вестку аб вызваленні Растова на Дану, Варашылаўграда. Уся краіна шле прывітанне вызваліцелям гэтых гарадоў.

Застаецца 8 дзён да слаўнай 25-й гадавіны Чырвонай Арміі. Цяпер кожны дзень—гэта дзень усё больш напружанай барацьбы і перамог. Няхай жа наступныя дні будуць днямі новых перамог Чырвонай Арміі!

(«Правда» ад 15/II 1943 г.)

## Нямецкі гарнізон знішчаны

Гэта было на світанні. Над вялікай вёскай Л. узвілася ракета. Пачуліся стрэлы. Затым трэск ад стрэлаў пачаў данасіцца з усіх бакоў. Застагналі гарматы, мінаметы. Па ўмоўленаму сігналу партызаны пайшлі ў атаку на ўмацаваны нямецкі гарнізон вялікай вёскі.

Хутка з боку вёскі пачуліся адказныя стрэлы. Адтуль білі станкавыя, ручныя кулямёты, вінтоўкі.

Гітлераўцы білі з добра ўмацаваных дзотаў, бліндажоў, з дамоў. Яны арганізавалі кругавую абарону і спадзяваліся, што да іх немагчымы ніякі доступ. Але дарэмна. Партызаны зараней добра ведалі ўмацаванні і сістэму агню

немцаў. У ходзе бою акупанты неслі вялікія страты.

Шэсць гадзін ішоў бой за вёску. Падпоўдзень абвясцілі вораг паслабіў агонь. Тады партызаны выкацілі свае гарматы на вуліцу і прамой наводкай ударылі па варажых дзотах. Некалькі дзотаў былі разбураны адразу ж. Паліцэйскія сталі разбягацца. У атаку пайшлі некалькі партызанскіх груп. Пагарджаючы смерцю, мужныя байцы ўрываюцца ў дзоты, выцягвалі адтуль перапаханых гітлераўцаў. У тым дзоты, адкуль не ўнімалася страляніна, ляцелі гранаты. Хутка нямецкія нягоднікі ўжо не маглі супраціўляцца—гарнізон быў разгромлены.

Гарнізон вёскі, які немцы лічылі непрыступным для партызан, налічваў да 220 гітлераўцаў. Усе немцы паляглі касцямі на нашай зямлі. Партызаны захапілі чатыры станкавыя і ручныя кулямёты, 40 вінтовак і іншае ўзбраенне немцаў і іх паслугачоў.

Г. ШЧАРБАТАЎ.

Палессе (наш кар.).

## ВЫТРЫМАЛІ ВАРОЖЫ НАЦІСК

Сем дзён вялі жорсткія баі з нямецкімі акупантамі партызаны атрада, якім камандуе тав. Міхаіл. Мужна і стойка адбівалі атакі фашыстаў партызаны.

Дорага каштавалі гітлераўцам гэтыя баі. Толькі забітымі яны страцілі 215 салдат і афіцэраў. Каля 50 фашыстаў было паранена. На полі бою гітлераўцы пакінулі танк, 3 бронемашыны, 6 матацыклаў, аўтамашыны і многа іншага ўзбраення.

Віцебская обласць.

## ТАК Б'ЮЦЬ НЕМЦАЎ ПАРТЫЗАНЫ

Камандзір стаяў строга, спакойны. І гэты спакой перадаўся ўсім партызанам, якія залеглі ў вызначаных месцах, каб па камандзе даць адпор гітлераўцам.

Танкі і бронемашыны паўзлі наперад. Усё выразней быў чуцен грукат гусеніц. І вось настаў момант контратакі, які нельга было ўпусціць. З боку лесу на танкі і пяхоту ворага хлынуў свінцовы дождж. Гэта партызаны білі з кулямётаў і вінтовак, а тыя, што залеглі бліжэй, кідалі гранаты.

Вось спынілася і замоўкла

танкетка. На снег падалі акрываўленыя немцы. Яшчэ праз некаторы час узарвалася бронемашына.

Увесь дзень ішоў бой. Гітлераўцы нічога не дасягнулі і пачалі адыходзіць.

Партызаны забілі і паранілі каля 250 салдат, а 6 нямецкіх салдат узялі ў палон.

Назаўтра, сабраўшы сваіх ваяк, гітлераўцы зноў пайшлі супроць партызанскага атрада, зноў разгарэўся гарачы бой. Партызаны забілі яшчэ 40 фашыстаў. Спроба знішчыць партызанскі атрад правалілася.

Магілёўская обласць.

## Весткі з Савецкай Радзімы

### НОВАЯ ВУГАЛЬНАЯ ШАХТА

У Казахстане пашыраецца мясцовая паліўная прамысловасць. Заканчваецца будаўніцтва шахты на Алгінскіх залежах бурага вугалю. Сотні тон вугалю шахта дае ўжо ў бягучым месяцы.

Новая шахта будзе ў Максімаўцы (Акмолінская обласць) і штольня—на Кельцэмацкіх залежах (Паўднёва-Казахстанская обласць).

### БУДАЎНІЦТВА МАГУТНАЙ ГІДРАЭЛЕКТРАСТАНЦЫ

Пачалося будаўніцтва Фархадскай (Узбекістан) гідрэлектрастанцыі. Магутнасць станцыі будзе раўняцца магутнасці ўсіх існаваўшых дагэтуль ва Узбекістане электрастанцый і намечаных да пабудовы ў 1943 годзе. Станцыя зойме трыццаць месца ў Саюзе. Яе дэрывацыйны канал будзе адным з буйнейшых у свеце.

### НОВЫЯ МАРТЭНАЎСКІЯ ПЕЧЫ

У ліцейным цэху Кузнецкага металургічнага завода пабудаваны дзве мартэнаўскія печы для сталёнага ліцця. Адна з іх ужо выдала першыя плаўкі.

### У ВЫЗВАЛЕННЫХ ГАРАДАХ

У вызваленых ад нямецкіх акупантаў гарадах наладжваецца нармальнае жыццё, аднаўляецца гаспадарка.

У Пяцігорску прыведзена ў дзейнасць разбураная немцамі электрастанцыя, праводзіцца ўпарадкаванне горада.

У Варонежы пачалі дзейнічаць вадаправод, пошта, наладжана тэлефонная сувязь з раёнамі абласці.

У Апшэронскай адкрыты лазні, сталовыя, цырульні, хлебапечкарні. Пачаліся заняткі ў школах.

РЕДАКЦЫЙНАЯ КАЛЕГІЯ  
А85.